

# ఊర్వశీ పురూరవ

అవును. సం దేహంలేదు. నావేపే చూస్తోంది. మళ్ళీ ఆ కళ్ళలో అదే చల్లదనం, ఆహ్వానం, ఆత్మత, ఆశ-

నిరాంతపోయి చూస్తూ నిలబడాను. అయినా భయం-  
వమవుతుందోనని. మళ్ళీ ఒక్కక్షణం ... ఈసారి నే నను  
కొన్నట్టే అయింది.

మళ్ళీ హఠాత్తుగా ఎవరో కనిపించారు పక్కన.  
గుండె ఝలుమంది.

చటుక్కున పక్కకి తప్పుకొన్నాను.

భగవాన్! ఎంత విచిత్రమయింది స్త్రీ మనస్సు!



ఆమెని చూస్తే వెన్నెల గురుకొస్తుంది. అంత తెలుపు  
శరీరం. వెన్నెట్లో దీపశిఖను ఎ త్తి పట్టుకొన్నట్టు నుదుటిని వెలి  
గిస్తూ ఎఱిటిబొట్టు. ఇక ఆ కళ్ళు - భరించలేనంత ఆకలీ,  
ఆత్మతా, జీవితమాధుర్యం ఇలాగే వుంటుందని తెలిసినప్పటి  
గర్వం-వదో సం దేశాన్నిస్తున్నట్టు అటూయిటూ కదులూ  
భయపెడతాయి. వాటిని చూస్తూంటే కొండపల్లాలో జారి  
పడే జలపాతం విసురూ, ఆ ప్రళయం గురుకొస్తుంది. కాని

కన్నుల్లో వెన్నెల కురిపించి, మనస్సు భుగభుగలాడిస్తుంది. అది హృదయాల్ని కాల్చే వెన్నెల. అనుభవాలకి ఆత్మత పడేట్లుచేసే వెన్నెల. తియ్యటి సుఖాలకి, మధురక్షణాలకి తపనపరిచే వెన్నెల, ఊరించే వెన్నెల - మండించే వెన్నెల - అంత వాడి ఆకళ్ళు.

ఆ ఇంట్లోదిగిన మూడురోజులవరకూ ఆ కిటికీ ప్రత్యేకతని గమనించలేదు నేను.

కిటికీ అవతలంతా చీకటి. ఎప్పుడన్నా దీపం వెలిగితే ఎదురుగా ఊర్వశీ పురూరవ కాలెండరూ, కిటికీమీద అద్దం కనిపించేది.

కాని ఓ రోజు ఉదయాన్నే లేచిచూస్తే కిటికీదగర ఆ రెండుకళ్ళూ కనిపించాయి - కళ్ళల్లో అదే ఆహ్వానం, ఆత్మత.

కిటికీదగర నిలబడి అద్దంలోకిచూసి ముఖం దువ్వు కొంటుంది. వెనక్కివెళ్ళి కాలెండరుకు ఆనుకునిలబడి తన అందాన్ని ఊర్వశితో పోల్చుకుంటున్నట్టుంది. కనురెప్పల కింద ఏదో కదలిక విచిత్రంగా కనిపిస్తుంది కాబోలు - మళ్ళి అద్దానికి దగ్గరగా తలవంచి కళ్ళల్లో నీడల్ని వెదుక్కొంటుంది

నాకాశ్చర్యంవేసి అలాగే నిలబడిచూస్తే కొంతసేపటికి నన్ను గమనించి ఏం చెయ్యడానికీ తోచక దిమ్మరపోయి నిలబడిపోయింది. అప్పటి కళ్ళల్లో భయం, ముఖంలో తెలుపూ - అప్పుడే వెన్నెల గుర్తుకొచ్చింది నాకు.

నవ్వాలని, ఏదో మాట్లాడాలని నా పెదాలు ప్రయత్నం చేస్తాయి. కాని సాధ్యం కాదు.

ఏం మాటాడాలి?

అయ్యో అయ్యో ఎవరికోసమో వెదుక్కుంటుంది. ఎవ  
రన్నా వస్తున్నా రేమోనని భయపడుతుందిగావును. ఇట్లా నేను  
చూడడం తనకిష్టమేమో. లేకపోతే ఎందుకు పారిపోదు?  
ఇంకా సంశయంతో ఎందుకు నిలబడుతుంది?

స్త్రీలో తిరస్కారానికి అరం సంశయం, సంశయానికి  
అరం అంగీకారం, అంగీకారానికి అరం హేళనా అని నాకు  
తెలిసిన సైకో అనలిస్టు స్నేహితుడి సిద్ధాంతం.

ఇంకా అక్కడే నిలబడది. కొంతసేపటికి నావేషే  
చూడడం మానేసింది. పక్కలకే చూస్తోంది. ఆ యింట్లో  
చాలామంది ఉన్నారేమో! వాళ్ళు తరుచూ ఆ గదిలోకి  
వచ్చి పోతూంటారుగావును, లేకపోతే ఎందుకు భయం? పాపం,  
ఇంట్లో స్వేచ్ఛ తక్కువేమో.

కళ్ళలో అందాన్ని చూశాక, మాటల్లో ఆ అందాన్ని  
ఊహించడానికి ప్రయత్నించాను. పెదాలు ఆ కాస్తపాటి  
వెలుగులో సరిగా కనిపించడంలేదు. ఏదైనా మాటాడాలను  
కొంటుందేమో. నాకు ఆతృత, ఉద్వేగం పెరుగుతోంది.

ఒక లిప్తలో ఆ పెదాలు కదిలించి, కళ్ళతో ఏదన్నా  
సందేశాన్ని అందజేస్తే తప్పిపోతుందేమోనని? ప్రాణాలు బిగ  
బట్టి ఆ కొద్దిక్షణాల్లో నా జీవిత మాధుర్యమంత ఇమిడిఉన్నట్లు  
నిలబడిపోయాను.

అలా ఎంతసేపు? ఎన్నియుగాలు?

ఇంకా ఆ గదిలో ఒంటరితనంమీద ఆ అమ్మాయికి నిశ్చయం కలగవట్టుంది. కళ్ళలో నిరుత్సాహం స్పష్టంగా తెలిసింది. మరోక్షణంలో కన్నించకుండా మాయమయింది.

ఎదురుగా ఊర్వశికోసం చేతులుజాచి, కోరికతో, తపనతో, బాధతో, నిరీక్షణాభావంతో నీరసిస్తున్న పురూరవుడు.

ఇరవై అయిదేళ్ళ జీవితంలో స్త్రీకోసం నిరీక్షణ కొత్త నాకు. ప్రేమించడంలో కాదు, ప్రేమకోసం, ప్రేమించిన వ్యక్తికోసం ఎదురుచూడడం - ఆమె రానప్పటి నిరీక్షణ భారంలో ఏదో అందం ఉందనిపించింది నాకు.

రోజంతా ఆ కళ్ళమీద “మ్యూజింగ్స్”తో ఖర్చయిపోయేవి.

స్పృష్టిలో చాలా అన్యాయం జరిగిపోయింది. మగాడికి మాట్లాడడం ఒక్కటే భావప్రకటనకు అవకాశంగా మగాడికి మిగిల్చి, కళ్ళను పదునైన ఆయుధాలుగా, ఎక్సరే, తెలివిజన్ శక్తులతో మేళవించి సిద్ధంచేశాడు స్త్రీని భగవంతుడు. ఆ కళ్ళను సాహ్యచేయడం ఓ పదిరాత్రులలో నాకు సాధ్యపడిందికాదు. స్త్రీగురించి పదిరాత్రులు ఆలోచిస్తే మగాడికి మతిపోతుంది. మగాడిగురించి పదిగంటలు ఆలోచించి స్త్రీ మతి పోగొట్టుకొంటుంది. ఆలోచనలోనూ స్త్రీదే పైచెయ్యి.

ఆమెకళ్ళను నే నరం చేసుకొనేలోపల నా మనస్సును ఆమె అరం చేసుకొన్నట్టుంది.

ఇప్పుడు ఆ కటికీదగ్గర కనిపిస్తే నవ్వుతుంది. నాలో ఏవో రహస్యాలు అర్థమయినట్టు కళ్ళు ఆడిస్తుంది. నేను తెల్ల

బోయిచూస్తే నవ్వాపుకోలేక నోటికి కొంగు అడ్డంపెట్టు  
కొంటుంది.

ఎంత ఆలోచించినా ఆమె ప్రవరనకు ఒక అరమంటూ  
కనిపించలేదు నాకు. ఏమైనా ఒక స్త్రీ తనపై శ్రద్ధను ప్రక  
టించడంకంటే గర్వకారణం మగాడికి మరొకటి ఉండదేమో.  
ఏమయినా ఆ కిటికీదగ్గర నిలబడి అటువేపు చూడడం ఒక  
వ్యసనంగా పరిణమించింది నాకు.

రోజూ ఆమె అనుభవిస్తున్న భయానికి, ఆ కిటికీ  
చుట్టుప్రక్కలకి ఎవరన్నా వస్తారేమోనని ఆమె దిక్కులు  
చూడటానికి అరం తెలిసిపోయింది. ఒకరోజు అనుకోకుండా  
ఓ విచిత్రమయిన సంఘటన జరిగిపోయింది.

నే నలాగే నిలబడివున్నాను. ఆమె ఎదురుగా నన్ను  
జాజుల్ని తలలో తురుముకొంటోంది. మధ్యమధ్య ఆకళ్ళు కిటి  
కీని వెదుక్కొంటూనే వున్నాయి. సిగ్గుచుట్టుకుంటే పెద్ద  
ఆరిందాలాగ, ప్రపంచాన్ని చూసిన నిండుదనం కనిపిస్తోంది  
ఆమెలో. అదే ఆలోచిస్తూ నిలబడాను.

ఆమె యింకా పక్కలకి చూస్తూనేవుంది. ఉన్నట్టుండి  
ఆమె పక్కకి తప్పుకొంది. ఏదో పనిమీద వెళ్లిందనుకొన్నాను.  
కాని ఎవరో వృద్ధురాలు కిటికీదగ్గరకువచ్చి నావేపు  
చూస్తోంది. సిగుతోకుంచుకపోయాను. నేనెంత తప్పు చేస్తు  
న్నానో ఒక్కక్షణం అర్థమయింది. చటుక్కున కిటికీ తలుపులు  
మూసి లోపలికి వచ్చేశాను. గుండెలో వణుకు ప్రారంభ  
మయింది. ఎంత పెద్దగండం తప్పిపోయింది. ఇలా ఎవరన్న

మగవాళ్లు చూస్తే బావుండదు. ఆమెభర్త ఉన్నాడేమో!  
ఇందుకే కాబోలు ఆమె అక్కడ నిలబడినప్పుడల్లా భయపడు  
తుంది. పాపం, ఈ విషయం తెలిశాక ఆ వృద్ధురాలు ఆమెను  
బాధపెడుతుందేమో. ఆమె అత్తగారు గావును ఇంతకూ  
ఆమె ఎవరో తెలియలేదు. ఎందుకలా నిలబడి చూస్తుంది?

ఒక విషయాన్ని గురించి పూర్తిగా తెలియకపోవడం  
లోనూ ఆకరణవుంది - ముఖ్యంగా స్త్రీ గురించి.

ఈసారి కాస్త జాగ్రత్తగా మెలగాలనుకొన్నాను.  
మర్నాడు కిటికీదగ్గర కనిపించినప్పుడు కళ్ళలో జాలి కనపరచ  
బోయాను. ఆమె నాపక్కచూడడంలేదు. అద్దంలో చూసు  
కొంటుంది. అంతలో తలెత్తి మళ్ళీ దించుకుని తనపనిని తాను  
చూసుకొంటుంది. కోపంవచ్చిందేమో నా తెలివితక్కువపనికి.  
కిటికీదగ్గర నిలబడడంలోనూ మెలకువను ప్రదర్శించాలి మరి -  
నాకు చాతకావడంలేదు.

ఇక ఒక నిరారణకీ వచ్చాను. ఆమెకు నాతో మాట్లా  
డాలన్న ఆసక్తివుంది. కాని యింట్లో మనుషులంతా ఆటం  
కంగా వున్నారు. పోనీ ఎప్పుడన్నా ఆమెతో మాట్లాడితే  
బయటికి రావడానికి వీలుండదేమో. ఆమెతో మాట్లాడాలన్న  
ఆసక్తి రానురాను పెరగనారంభించింది.

మరి నాలుగయిదుసార్లు యిట్లాగే జరిగింది. ఓసారి  
కిటికీదగ్గర నిలబడితే చటుక్కున పక్కనుంచి మరెవరోవచ్చి  
నన్ను ఆశ్చర్యంగా చూడ నారంభించేవారు వెంటనే బయటికి  
తప్పుకోవలసివచ్చేది. ఆమె కిటికీదగ్గర నిలబడిన ఒంటరిక్షణా  
లలో దాదాపు పదిమంది నన్ను ఇలా విచిత్రంగా చూడడం,

నిరాంతపోవడంజరిగినా నేనూ చాలా ఆశాభంగం చెందాను. ఆమెకూడా చాలా నిరుత్సాహుడి వుంటుంది. ఇప్పటికీ కిటికీదగ్గర నిలబడాలంటే భయం పట్టుకొంది నాకు. కాని ఆమె మాత్రం తరుచుగా అక్కడ కనుపించేది నాకు. భయపడుతూ, రెండు పక్కలా చూసుకొంటూ అక్కడికివచ్చి నిలబడేది. నేను మాత్రం ఒక్కసారి గమనించి పక్కకి తప్పుకొనేవాడిని. కాని ఆ క్షణంలోనే ఎవరో కిటికీదగ్గర ప్రత్యక్షమయ్యారు. దొంగలా దొరికిపోయేవాడిని.

మరి రెండువారాల్లో శ్రీమతిపుట్టంటినుంచి వచ్చేస్తుంది. బ్రహ్మచర్యాన్ని గుర్తుచేసిన రెండునెలలతరువాత గార్ వాఫ్టి స్వపుతీపి రెండురోజులు భోజనం లేనివాడికి తేనెలాగ ఉంటుందనిపించింది. మాలతి వచ్చాక ఆ కిటికీదగ్గర నిలబడే అవకాశం దాదాపు పోయింది. అదీగాక, ఏ విషయమన్నా మాలతి సుఖువుగా గ్రహించేస్తుంది. అందుకని నేనే భయపడి వూరుకొన్నాను. కాని ఎప్పుడన్నా కిటికీ తెరిస్తే నాగురించే ఎదురు చూస్తున్నట్లు ఆ కళ్లు, ఆతృత, ఆహ్వానం - ఒక్కసారి ఆమెతో మాట్లాడితే బావున్నాన్న కోరిక మళ్ళీ మళ్ళీ కలిగేది.

ఓ రోజు మాలతి ఎదురింటి ఆమెగురించి చెప్పడం ప్రారంభించింది. ఆమె పేరు కమలట. భర్త మిలటరీలో ఉన్నాడట. ఇక్కడ తల్లి, తనూ, ఒక చెల్లెలు మాత్రం ఉన్నారట. డిసెంబరులో భర్తయింటికి తిరిగి వచ్చేస్తాడట.

“మరి ఆ యింట్లో అంతమంది కనిపిస్తారే?” అని అడిగాను.

“ఎంతమంది?” అనుమానంతో అంది.

“నా కేం తెలుసు? ఎప్పుడూ ఎవరో వచ్చిపోతుంటారు. ఆ గదినిండా మనుషులే” అన్నాను - నాకు ఆమెతో మాటాడే అవకాశాన్ని వీళ్ళంతా కలగనియ్యలేదన్న ఉదాసీనతతో.

“ఏమో - వాళ్ళింట్లో ఆ ముగురే వున్నారు. మిగతా వాళ్ళంతా చుట్టుపక్కల వాళ్ళేమో” అంది మా ఆవిడ.

మరి నెలరోజులకి ఓ వింత సంఘటన జరిగింది.

ఆ రోజు ఆదివారం. తీరిగా యింట్లో కూచున్నాను. మాలతి ఎవరింటికో వెళ్ళింది. హఠాత్తుగా కమల గుర్తుకొచ్చి కిటికీతలుపులు తెరిచాను.

ఎదురుగా పురూరవుడూ, ఊర్వశీ కనిపిస్తున్నారు.

జీవితంలోకి హఠాత్తుగా ప్రవేశించిన సుఖాన్ని శాశ్వతం చేసుకోవాలన్న గుంజాటనపడే పిచ్చిరాజు - అతని ఆరాటంలో ఆనందాన్ని వెదుక్కొంటూ కలలో అనుభవంలాగ చేజిక్కి జారిపోయే ఊర్వశీ - నవ్వొచ్చింది నాకు.

కాస్సేపటికి కనిపించింది కమల. జడవిప్పి అల్లుకుంటుంది. నన్ను చూసి తుళ్ళిపడినట్టు ఆగింది. కిటికీదగ్గరకు వచ్చి నేను చూస్తున్నానా వేదా అని శ్రద్ధగా పరికిస్తోంది. అంతలో ప్రక్కలకి చూస్తోంది. పాపం! ఎవరన్నా వస్తారన్న భయం నాలాగానే ఆమెకూ ఎక్కువేమో మరి!

ఎంతో ప్రయత్నించి ఈ రోజు సాహసం చేసి ఏదో చెప్పాలనుకున్నాను. ఏమిటి? భయపడవద్దనా? ఏమో! తెలీదు. పెదాలు కదులుతున్నాయి.

ఇంతలో - ఇంతలో - ఆమె చటుక్కున పక్కకి తప్పుకొంది. నేను జాగ్రత్తపడేలోగా ఆ గదిలో కిటికీదగ్గర మా

ఆవిడ కనిపించింది. చీకటిలోకి జాగ్రత్తగా చూస్తున్నాను. మా ఆవిడే! మొదట నన్ను నిరాంతపోయి చూసి, తెల్లబోయి, అంతలో పకాలున నవ్వుడం ప్రారంభించింది.

సిగుతో కుంచుకపోయి, ఏంచేయాలో తెలీక తల పట్టుకు కూర్చుండిపోయాను. ర కం ముఖానికిపాకి ఎర్రబడింది. ఈ అఘాతాన్ని తట్టుకొనడం ఎలాగో తెలీక మనస్సులో నాకు నేనే లుమ్మతికిగిపోయాను.

“అవేం పనండి మీకు,” అంటూ, నవ్వాపుకొంటూ వచ్చింది మాలతి కాస్సేపటికి. నేను మాట్లాడకుండా తేలు కుట్టిన దొంగలాగ కూర్చోవడం చూచి ఒకటే నవ్వు—

“వయస్సు వస్తున్నకొద్దీ - మరీ చిన్నవారయిపోతున్నార మీరు” అంటోంది.

కేసు సరిగ్గా వాదించలేని ప్రికరులాగ తయారయింది నా పరిస్థితి.

“అదికాదు మాలతీ. కిటికీ తలుపు తెరిచేసరికి నువ్వు కనిపించావు” అనబోయాను.

“చాలెండి. ప్రతిరోజూ మీరక్కడ నిలబడతారటగా - ఆమె అంతా చెప్పింది”

నేను దిమ్మరపోయాను. నోటినుంచి మాటరాలేదు.

ఇట్లాంటి రహస్యాలు ఆడవాళ్ళు ఒకరితో ఒకరు చెప్పుకొంటారు కాబోలు. కాని నా భార్యతోనే చెప్పడం - ఈ సాహసానికే అర్థం ఎంతకీ బోధపడడంలేదు.

నిజంగా ఆమెకు నామీద ప్రేమ - ప్రేమకాదు పోసి -  
కోరిక ఉందా? లేక ఆ కళ్ళ అర్థాన్ని సరిగ్గా తెలుసుకోలేక  
పోయానేమో!

ఆ సాయంకాలం ఆఫీసునుంచి వస్తూంటే వీధిలో నిల  
బడింది. ఆమె నేను చూస్తే నవ్వుతోంది. నా పిచ్చితనాన్ని,  
ఆతృతనీ చూసి హేళనచేస్తోందేమో. నిజంగా ప్రేమలేదేమో -  
ననుకొన్నాను.

ఈ సంఘటన జరిగాక మరి ఆ యింట్లో ఉండాలని  
పించలేదు నాకు. ఎంతో ప్రయత్నంమీద మరొకయిల్లు  
చూసుకుని అక్కడికి మారిపోయాను. మా ఆవిడ కిదంతా  
నవ్వుగా వుంది. “ఆవిడ మిమ్మల్నేమీ చెయ్యదులెండి. ఈ  
ఇల్లు బాగానేవుంది” అంటుంది, నా ముఖంలో చికాకుని కని  
పెట్టి. ఏమయినా సరే అక్కడ ఉండడానికి వీలులేదన్నాను,  
కమలని జయించలేకపోయానన్న ఉదాసీనత క్షమో అది!

మరి రెండురోజులకి మా సైకోఅనలిస్టు మిత్రుడి  
దగ్గర్నుంచి ఉత్తరం వచ్చింది - ఈ వూరికి బదిలీ అయినట్లు.  
మరి వారం రోజులకి వాడే స్వయంగా దిగాడు. వస్తూనే ‘ఇల్లు  
కావాలంటూ’ నా దగ్గరికి పరుగెత్తుకు వచ్చాడు.

పాతయింటిని అతనికి చూపాను. “ఈ యిల్లు నీ కన్నీ  
విధాలా నచ్చుతుంది భాయ్. మీ ఆవిడని తెచ్చుకొనేముందు  
ఓ నెలరోజులపాటు బ్రహ్మచర్యం వెలిగించు. అది నా  
సలహా” అన్నాను.

“ఏం కథ?”

“ఉందిలే. నీకే తెలుస్తుంది” అని మాత్రం అన్నాను.

పదిహేనురోజుల తరువాత ఆ యింటివేపు వెళ్ళే సరిగ్గా అదే కిటికీదగర నిలబడి ఉన్నాడువాడు.

“ఏం కథ” - ఈసారి నేనడిగాను.

“ఉండు ఓ క్షణం” అని నన్ను పక్కకి తోశాడు. ఆమె వాడివేపు చూడడం, అంతలో ఎవరో పక్కకిరావడం, వీడిని గమనించడం, వాడు చటుక్కున తప్పుకోవడం అంతా క్షణంలో జరిగిపోయింది.

“ఏమిటి కనిపెట్టావు ఆ అమ్మాయిలో?” అనడిగాను.

కిటికీ తలుపులు మూసి వాడు మంచంమీద పడి దొర్లుతూ నవ్వాడు.

“ఏం?” అంటాను నేను.

“ఈ పదిహేనురోజుల్లో ఆ అమ్మాయిమీద చాలా ధియరీ సిద్ధంచేశాను కూచో” అన్నాడు. కూచొన్నాక “మొదట యిది చెప్పు - నీకూ యిలాంటి అనుభవమే ఎదురయిందా!” అనడిగాడు.

తలూపాను. నా కథంతా చెప్పాను. చెప్పాక యింకా ఆతృతతీరక “ఆ అమ్మాయి నిన్ను ప్రేమిస్తోందంటావా?”

“ప్రేమాలేదు గీమాలేదు. నీ మొహం. ఆ అమ్మాయి ఎవరినీ ప్రేమించడం లేదు. తననే తాను ప్రేమించుకొంటుంది”

“అదేమిటి!”

“అదంతే. ఆమెలో ఒక విచిత్రమయిన ‘వానిటీ’ ఉంది. మనమీద ఆసక్తికంటే, తనమీద తనకి ఆసక్తి ఎక్కువ. తను యితరుల్ని ఆకర్షిస్తోందా లేదా అన్న ఆలోచన. మనం ఆమె అందానికి ముగ్ధులవుతున్నాం అన్న ఆలోచన.

చన ఆమెకి కావాలి మనంకాదు. సాధారణంగా ప్రతి స్త్రీలో ఉండే కోరికే యిది. కొందరికి అంతర్గతంగానే వుండిపోతుంది. మరి కొందరి కళ్ళలో, చేతల్లో యిది బయట పడుతుంది. కాని ఈ అమ్మాయి మరీ విచిత్రమయింది.”

“ఏమిటి!”

“మనం ఆమెవేపు చూస్తున్నట్లు గమనించి తను తృప్తిపడడం చాలదు. నలుగురూ తనకి లభించిన ఈ అవకాశానికి ఈర్ష్యపడాలని కోరిక. నలుగురికీ మనల్ని చూపి తన గర్వాన్ని చాటుకోవాలి, “ఆయన నాకోసం పడిచస్తాడు. నాకు మాత్రం ఏసుగు. ఇందులో ఆశ్చర్యం ఏముంది” అన్నట్లు వాళ్ళముందు ప్రవ రిస్తుంది. అందుకని మనల్ని యిక్కడ కట్టి పడేసి నలుగుర్ని తనే తీసుకువచ్చి చూపుతుంది.”

“వాళ్ళ దరినీ ఆమె తీసుకు వచ్చిందంటావా?”

“నిస్సందేహంగా - చివరికి మీ ఆవిడనికూడ.”

నేను తెల్లబోతూంటే నవ్వి భుజం తట్టాడు.

“ఇదే సృష్టిలో ఉన్న విచిత్రం భాయ్. కొందరి అందం మనల్ని బుజగించి జోకొడుతుంది కొందరి అందం రెచ్చ గొట్టి భయపెడుతుంది. అణుశ కిని కొందరు శాంతియుత ప్రయోజనాలకి వాడుకొంటే, కొందరు దేశాన్ని నాశనం చేయడానికి ఉపయోగించబోవడం లేదూ!”

ఈసారి లేచి రాబోతూంటే కిటికీలోంచి ఊర్వశీ పురూరవ కాలెండరు గానికి అటూ యిటూ కదుల్తూ నన్ను వెక్కిరిస్తున్నట్లు నిపించింది.

(—లక, దీపావళి ప్రత్యేక సంచిక, 1967)